

**REGIONAL NEWS UNIT  
AKASHVANI, GUWAHATI  
0000000000**

**Date : 28-04-2026**

**Time : 1205 Hrs**

**Assamese Midday Bulletin**

**Headlines**

- ১। চলিত বৰ্ষৰ উচ্চতৰ মাধ্যমিক চূড়ান্ত বৰ্ষৰ পৰীক্ষাৰ ফলাফল ঘোষণা। উত্তীৰ্ণৰ হাৰ ৮১ দশমিক ৫-৪ শতাংশ।
- ২। নিৰ্বাচন আয়োগৰ অহা ৪ মে'ত ৰাজ্যৰ বিধানসভা নিৰ্বাচনৰ ভোটগণনাৰ বাবে প্ৰস্তুতি অব্যাহত।
- ৩। প্ৰধানমন্ত্ৰী ৰাষ্ট্ৰীয় বাল পুৰস্কাৰ ২০২৬ৰ বাবে মনোনয়ন জমা দিয়াৰ প্ৰক্ৰিয়া মুকলি।

**আৰু**

- ৪। আই পি এল ক্ৰিকেট প্ৰতিযোগিতাত আজি পঞ্জাব কিংছ ৰাজস্থান ৰয়েলছৰ মাজত খেল।

০০০০০০

চলিত বৰ্ষৰ উচ্চতৰ মাধ্যমিক চূড়ান্ত বৰ্ষৰ পৰীক্ষাৰ ফলাফল আজি ঘোষণা কৰা হৈছে। এইবাৰৰ উচ্চতৰ মাধ্যমিক পৰীক্ষাত মুঠ তিনি লাখ ৩০ হাজাৰ ৭৯৮ গৰাকী পৰীক্ষাৰ্থী অৱতীৰ্ণ হৈছিল। ইয়াৰে মুঠ দুই লাখ ৬৩ হাজাৰ ১৫৫ গৰাকী উত্তীৰ্ণ হয়। উত্তীৰ্ণৰ হাৰ ৮১ দশমিক ৫-৪ শতাংশ।

কলা শাখাত উত্তীৰ্ণৰ হাৰ ৭৯ দশমিক ৫-৪ শতাংশ। মুঠ ২ লাখ ৪৭ হাজাৰ ৮৯০ গৰাকী পৰীক্ষাৰ্থী কলা শাখাত অৱতীৰ্ণ হৈছিল। বাণিজ্য শাখাত মুঠ ১৯ হাজাৰ ৮২৩ গৰাকী পৰীক্ষাৰ্থীৰ ভিতৰত ১৫ হাজাৰ ৭৯৬ গৰাকী উত্তীৰ্ণ হয়। এই শাখাত উত্তীৰ্ণৰ হাৰ ৮১ দশমিক ১-৩ শতাংশ। বিজ্ঞান শাখাত উত্তীৰ্ণৰ হাৰ ৮৯ দশমিক ৭-৯ শতাংশ। মুঠ ৬১ হাজাৰ ৫৮০ গৰাকী পৰীক্ষাৰ্থী বিজ্ঞান শাখাৰ পৰীক্ষাত অৱতীৰ্ণ হৈছিল। বৃত্তিমুখী শাখাত এহেজাৰ ৫০৫ গৰাকী পৰীক্ষাৰ্থীৰ ভিতৰত এহেজাৰ ৮৭ গৰাকী উত্তীৰ্ণ হয়। উত্তীৰ্ণৰ হাৰ ৭৪ দশমিক ১-৯ শতাংশ।

কলা শাখাত বাক্সা জিলাই ৯৪ দশমিক ২-৯ শতাংশ উত্তীৰ্ণৰ হাৰেৰে প্ৰথম স্থান অধিকাৰ কৰিছে। দৰং জিলাই ৯২ দশমিক ৯-৯ শতাংশৰে দ্বিতীয় স্থান আৰু ৯০ দশমিক ৩-৫ শতাংশৰে লখিমপুৰ জিলাই তৃতীয় স্থান লাভ কৰিছে। বাণিজ্য শাখাত ১০০ শতাংশ উত্তীৰ্ণৰ হাৰেৰে মাজুলী আৰু দক্ষিণ শালমাৰা মানকাচৰ জিলাই প্ৰথম স্থান লাভ কৰিছে। তামুলপুৰ জিলা দ্বিতীয় স্থানত আৰু বজালী জিলা তৃতীয় স্থানত আছে। বিজ্ঞান শাখাত তামুলপুৰ জিলা প্ৰথম, পশ্চিম কাৰ্বি আংলং দ্বিতীয় আৰু বাক্সা জিলা তৃতীয় স্থানত আছে। বৃত্তিমুখী শাখাত ১০০ শতাংশ উত্তীৰ্ণৰ হাৰেৰে বিশ্বনাথ, মাজুলী আৰু শিৱসাগৰ জিলা প্ৰথম স্থান, দৰং দ্বিতীয় আৰু বৰপেটা জিলা তৃতীয় স্থানত আছে।

পৰীক্ষাৰ্থীসকলে অসম ৰাজ্যিক বিদ্যালয় শিক্ষা পৰিষদৰ ৱেবচাইটৰ জৰিয়তে নিজৰ ফলাফল আৰু নম্বৰ তালিকা লাভ কৰিব পাৰিব। পৰীক্ষাৰ্থীসকলে [ahsec.assam.gov.in](http://ahsec.assam.gov.in) বা [resultsassam.nic.in](http://resultsassam.nic.in),

ndtv.com, indiaresults.com, vidyavision.com, jagranjosh.com, results.shiksha কে ধৰি মুঠ ১২ টা ৱেবছাইটৰ যোগেদি ফলাফল লাভ কৰিব পাৰিব। তদুপৰি ম'বাইল এপৰ জৰিয়তেও শিক্ষার্থীসকলে ফলাফল লাভ কৰিব পাৰিব। উত্তীৰ্ণ শিক্ষার্থীসকলে ম'বাইল এপ আৰু ৱেবছাইটৰ জৰিয়তে মাৰ্কশ্বিটো ডাউনলোড কৰিব পাৰিব। যিসকল শিক্ষার্থীয়ে বহী পুনৰীক্ষণ কৰিব বিচাৰে তেওঁলোকে পৰিষদৰ ৱেবছাইটৰ জৰিয়তে ফলাফলৰ দুদিন পাছত আবেদন কৰিব পাৰিব।

০০০০০০০

অহা ৪ মে'ত ৰাজ্যৰ ৩৫ খন জিলাত পুৰা ৮ বজাৰ পৰা বিধানসভা নিৰ্বাচনৰ ভোটগণনা কৰা হ'ব। ইয়াৰ বাবে নিৰ্বাচন আয়োগে যাবতীয় প্ৰস্তুতি চলাই আছে। ভোটগণনা প্ৰক্ৰিয়াত নিয়োজিত হ'বলগীয়া বিষয়া-কৰ্মীসকলৰ প্ৰশিক্ষণ আৰম্ভ হৈছে।

অসমৰ মুখ্য নিৰ্বাচনী বিষয়া অনুৰাগ গোৱেলে কালি যোৰহাট নিৰ্বাচনী জিলাত ভোটগণনা প্ৰক্ৰিয়াৰ বাবে চলোৱা প্ৰস্তুতিৰ বুজ লয়। মুখ্য নিৰ্বাচনী বিষয়াগৰাকীয়ে যোৰহাট নিৰ্বাচনী জিলাৰ অন্তৰ্গত চাৰিওটা বিধানসভা সমষ্টিৰ বাবে নিৰ্ধাৰিত ভোটগণনা কেন্দ্ৰ তথা ষ্ট্ৰংকমসমূহ পৰিদৰ্শন কৰে।

আনহাতে, যোৰহাট নিৰ্বাচনী জিলাৰ ভোটগণনা প্ৰক্ৰিয়া আৰু আইন শৃংখলা পৰিস্থিতি সন্দৰ্ভত কালি জিলাখনৰ আৱৰ্ত ভৱনৰ সভাগৃহত এখন বৈঠক অনুষ্ঠিত হয়। জিলা আয়ুক্ত জয় শিৱানীৰ সভাপতিত্বত অনুষ্ঠিত এই বৈঠকত ভোটগণনা প্ৰক্ৰিয়া শৃংখলাবদ্ধভাৱে সম্পন্ন কৰা সন্দৰ্ভত আলোচনা কৰা হয়।

অহা ৪ মে'ত হ'বলগীয়া বিধানসভা নিৰ্বাচনৰ ভোট গণনা প্ৰক্ৰিয়াৰ বাবে কালি নগাঁৱৰ জিলা আয়ুক্তৰ কাৰ্যালয়ৰ প্ৰথম পৰ্যায়ৰ ৰেণুমাইজেছন প্ৰক্ৰিয়া সম্পন্ন হয়। জিলা আয়ুক্ত তথা জিলা নিৰ্বাচনী বিষয়া দেৱাশিষ শৰ্মাৰ উপস্থিতিত অনুষ্ঠিত এই কাৰ্যসূচীত ভোট গণনা কেন্দ্ৰত নিয়োজিত হ'বলগীয়া বিষয়া-কৰ্মচাৰীসকলৰ তালিকা প্ৰস্তুত কৰা হয়। এই বিশেষ প্ৰক্ৰিয়াটোত নিৰ্বাচনী বিষয়া শেখৰন ফুকনৰ লগতে জিলা প্ৰশাসনৰ অন্যান্য উচ্চ পদস্থ বিষয়াসকল উপস্থিত থাকে।

ইপিনে, গোৱালপাৰা জিলাৰ ৪টা বিধানসভা সমষ্টিৰ ভোটগণনাৰ বাবে জিলা প্ৰশাসনে প্ৰস্তুতি সম্পূৰ্ণ কৰিছে। ভোটগণনাত জড়িত হ'বলগীয়া বিষয়াসকলৰ প্ৰশিক্ষণ জিলা প্ৰশাসনে কালি আৰম্ভ কৰে।

০০০০০০০

প্ৰধানমন্ত্ৰী ৰাষ্ট্ৰীয় বাল পুৰস্কাৰ ২০২৬ৰ বাবে মনোনয়ন জমা দিয়াৰ প্ৰক্ৰিয়া মুকলি কৰা হৈছে। অহা ৩১ জুলাইৰ ভিতৰত ৫ৰ পৰা ১৮ বছৰ বয়সৰ ল'ৰা-ছোৱালীয়ে এই পুৰস্কাৰৰ বাবে মনোনয়ন আগবঢ়াব পাৰিব। উল্লেখযোগ্য যে দেশৰ বিভিন্ন প্ৰান্তৰ শিশুৰ অসাধাৰণ সাফল্যক স্বীকৃতি জনাই ৰাষ্ট্ৰপতিয়ে প্ৰতি বছৰে প্ৰধানমন্ত্ৰী ৰাষ্ট্ৰীয় বাল পুৰস্কাৰ প্ৰদান কৰি আহিছে। সাহসিকতা, সমাজ সেৱা, পৰিবেশ, ক্ৰীড়া, কলা-সংস্কৃতি আৰু বিজ্ঞান প্ৰযুক্তি আদি ক্ষেত্ৰত বিশেষ পাৰদৰ্শিতা তথা সাফল্য প্ৰদৰ্শন কৰা শিশুক এই পুৰস্কাৰ দিয়া হয়। এই বছৰৰ মনোনয়ন কেৱল ৰাষ্ট্ৰীয় বাঁটা পোৰ্টেলৰ জৰিয়তে দাখিল কৰিব পাৰিব। স্ব-মনোনয়ন আৰু অনুমোদনকো এই ক্ষেত্ৰত বিবেচনা কৰা হ'ব।

০০০০০০০

ছিকিমত প্ৰতিভাৰ অভাৱ নাই আৰু ইয়াৰ জনসাধাৰণক লগ পোৱাটো সদায় উতসাহজনক। ছিকিমৰ গেংটকৰ পালজোৰ ষ্টেডিয়ামত আয়োজিত ছিকিমৰ ৰাজ্যিক প্ৰতিষ্ঠা দিৱসৰ সোণালী জয়ন্তী উদযাপনৰ সামৰণি অনুষ্ঠানত অংশগ্ৰহণ কৰি প্ৰধানমন্ত্ৰী নৰেন্দ্ৰ মোদীয়ে আজি এইদৰে কয়। এই অনুষ্ঠানত শ্ৰীমোদীয়ে ৪ হাজাৰ কোটি টকাৰো অধিক ব্যয়সাপেক্ষ বিভিন্ন উন্নয়নমূলক আঁচনি উদ্বোধন, শুভাৰম্ভ আৰু আধাৰশিলা স্থাপন কৰে। তেওঁ উত্তৰ-পূৰ্বাঞ্চলৰ বাবে ছখন ক্ৰিকেট একাডেমী স্থাপনৰ কথাও ঘোষণা কৰে। শ্ৰী মোদীয়ে ছিকিমক পূবৰ স্বৰ্গ বা হেভেন অব দ্যা ইষ্ট বুলি অভিহিত কৰে। তেওঁ পৰ্যটকসকলক ছিকিম ভ্ৰমণ কৰাৰ লগতে ৰাজ্যখনৰ অৰ্কিডসমূহ দৰ্শনৰ আহ্বান জনায়। তেওঁ ৰাজ্যখনক পৰিষ্কাৰ পৰিচ্ছন্নতাৰ বাবেও প্ৰশংসা কৰে। এই অনুষ্ঠানত ছিকিমৰ ৰাজ্যপাল ওমপ্ৰকাশ মাথুৰ আৰু মুখ্যমন্ত্ৰী প্ৰেম সিং তামাঙৰ লগতে কেইবাগৰাকীও মন্ত্ৰী তথা সাংসদ উপস্থিত থাকে।

০০০০০০০০

পশ্চিমবংগ বিধানসভা নিৰ্বাচনৰ দ্বিতীয় তথা অন্তিম পৰ্যায়ৰ প্ৰচাৰৰ কালি সামৰণি পৰে। এই পৰ্যায়ত কাইলৈ ১৪২টা সমষ্টিত ভোটগ্ৰহণ কৰা হ'ব। কলকাতা উত্তৰ, কলকাতা দক্ষিণ, হাওৰা, নদিয়া, উত্তৰ চৌবিংশ পৰগনা, দক্ষিণ চৌবিংশ পৰগনা, হুগলী আৰু পূব বৰ্তমান জিলাত কাইলৈ ভোটগ্ৰহণ কৰা হ'ব।

প্ৰচাৰৰ অন্তিম দিনা জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে জগতদলৰ জিলেপি মঠত প্ৰচাৰ সভাত অংশগ্ৰহণ কৰে। তৃণমূল কংগ্ৰেছৰ নেত্ৰী তথা ৰাজ্যখনৰ মুখ্যমন্ত্ৰী মমতা বেনাৰ্জীয়ে যাদৱপুৰৰ সুকান্ত সেতুত যাদৱপুৰ আৰু তলিগঞ্জৰ দলীয় প্ৰাৰ্থীৰ সমৰ্থনত এটা সমদলত অংশ লয়। শ্ৰীমতী বেনাৰ্জীয়ে প্ৰচাৰ অভিযানৰ সামৰণি পৰাৰ আগমুহূৰ্তলৈকে মটৰ চাইকেলত উঠিও নিৰ্বাচনী প্ৰচাৰ চলায়। নিজা সমষ্টি ভৱানীপুৰতো তেওঁ পদযাত্ৰাত অংশগ্ৰহণ কৰে। তৃণমূল কংগ্ৰেছৰ সাধাৰণ সম্পাদক অভিষেক বেনাৰ্জীয়েও বিভিন্ন স্থানত দলীয় প্ৰাৰ্থীৰ হৈ প্ৰচাৰ চলায়।

উল্লেখযোগ্য যে ৰাজ্যখনত যোৱা ২৩ এপ্ৰিলত অনুষ্ঠিত প্ৰথম পৰ্যায়ৰ ভোটগ্ৰহণত ৯৩ দশমিক ১ – ৯ শতাংশ অভিলেখ হাৰত ভোটদান হয়।

০০০০০০০০

ৰাষ্ট্ৰীয় আইন সেৱা প্ৰাধিকাৰী তথা অসম ৰাজ্যিক আইন সেৱা প্ৰাধিকাৰীৰ নিৰ্দেশমৰ্মে দৰং জিলাত অহা ৯ মে'ত ৰাষ্ট্ৰীয় লোক আদালতৰ আয়োজন কৰা হৈছে। এই লোক আদালতৰ জৰিয়তে বিভিন্ন ফৌজদাৰী, দেৱানী, পাৰিবাৰিক, মটৰ দুৰ্ঘটনা সম্পৰ্কীয় গোচৰ, ৰাজহ সংক্ৰান্তীয় গোচৰ আদিৰ ব্যয়হীন খৰতকীয়া নিষ্পত্তিৰ ব্যৱস্থা কৰা হৈছে। তদুপৰি বেংকৰ লেনদেন সম্পৰ্কীয় গোচৰ, টেলিফোন বিল, বিদ্যুৎ মাছুল সম্পৰ্কীয় বিবাদসমূহো নিষ্পত্তি কৰা হ'ব। জনসাধাৰণৰ সুবিধাৰ্থে এনে গোচৰসমূহৰ আগতীয়া শুনানিৰো ব্যৱস্থা কৰা হৈছে। জিলাখনৰ আগতীয়াকৈ জাননী লাভ কৰা লোকসকলে জিলা আইন সেৱা প্ৰাধিকাৰীৰ কাৰ্যালয়ৰ

সৈতে যোগাযোগ কৰি অথবা ই-মেইলযোগে এই সুবিধা ল'ব পাৰিব। জাননী লাভ নকৰা লোকসকলে দৰং জিলা কোষাগাৰৰ সমীপত থকা জিলা আইন সেৱা প্ৰাধিকাৰীৰ কাৰ্যালয়ত যোগাযোগ কৰি বিবাদ নিষ্পত্তিৰ সুবিধা ল'ব পাৰিব।

নলবাৰী জিলাতো অহা ৯ মে'ত ৰাষ্ট্ৰীয় লোক আদালত অনুষ্ঠিত হ'ব বুলি নলবাৰী জিলা আইন সেৱা প্ৰাধীকৰণে জনাইছে। লোক আদালতৰ জাননী পোৱা সকলো লোককে এই প্ৰক্ৰিয়াত অংশগ্ৰহণৰ বাবে প্ৰাধীকৰণে আহ্বান জনাইছে।

০০০০০০০

বাক্সা জিলাৰ মুছলপুৰ মহাবিদ্যালয়ত কালিৰে পৰা ৫ দিনীয়া কাৰ্যসূচীৰে ৩৩ সংখ্যক বাৰ্ষিক মহাবিদ্যালয় সপ্তাহ তথা জাইখুং মহোৎসৱ টু পইণ্ট অ' আৰম্ভ হৈছে। অহা এক মে'ত সামৰণি পৰিবলগীয়া মহাবিদ্যালয় সপ্তাহ আৰু জাইখুং মহোৎসৱত বিভিন্ন খেল, প্ৰতিযোগিতা আৰু সাংস্কৃতিক তথা সাহিত্য প্ৰতিযোগিতাৰ আয়োজন কৰা হৈছে। ইয়াৰ উপৰি খাদ্য মেলা, প্ৰাক্তন ছাত্ৰ-ছাত্ৰী সমাৰোহ আৰু বৌদ্ধিক সভাৰো আয়োজন কৰা হৈছে বুলি মহাবিদ্যালয়খনৰ অধ্যক্ষ ড० প্ৰিয়নাথ বসুমতাৰীয়ে জানিবলৈ দিছে।

০০০০০০০

সৰ্বভাৰতীয় সংগীত আৰু সংস্কৃতি পৰিষদে ৰাজ্যিক ভিত্তিক সাংস্কৃতিক প্ৰতিযোগিতা ২০২৬ৰ আয়োজন কৰিছে। অনলাইন মাধ্যমেৰে হ'বলগীয়া এই প্ৰতিযোগিতাৰ বাবে অহা ১৫ মে' প্ৰ-পত্ৰ জমা দিয়াৰ অন্তিম দিন ধাৰ্য কৰা হৈছে। এই প্ৰতিযোগিতাত অংশগ্ৰহণৰ বাবে একক শাখাত ৩০০ টকা আৰু দলীয় শাখাত ৩৫০ টকা মাচুল ধাৰ্য কৰা হৈছে। প্ৰতিযোগীসকলে অধিক তথ্যৰ বাবে ৯১৪৭৭ ৩৭৭৭০ত যোগাযোগ কৰিব পাৰিব।

০০০০০০০

আই পি এল ক্ৰিকেট প্ৰতিযোগিতাত আজি সন্ধিয়া চাৰে ৭ বজাত পঞ্জাব কিংছ ৰাজস্থান ৰয়েলছৰ বিৰুদ্ধে অৱতীৰ্ণ হ'ব। খেলখন নিউ চণ্ডীগড়ত অনুষ্ঠিত হ'ব।

ইপিনে কালি অনুষ্ঠিত এখন খেলত ৰয়েল চেলেঞ্জাৰ্ছ বেংগালুৰুৱে দেলহী কেপিটেলছক ৯ উইকেটত পৰাস্ত কৰে। দিল্লীৰ অৰুণ জেটলি ষ্টেডিয়ামত অনুষ্ঠিত খেলখনত প্ৰথমে বেটিং কৰিবলৈ আমন্ত্ৰণ লাভ কৰি দিল্লীয়ে ৭৫ ৰানতে আটাইকেইটা উইকেট হেৰুৱায়। ১৬ অভাৱ আৰু ৩টা বলতে ইনিংছ সামৰিবলৈ বাধ্য কৰোৱা বেংগালুৰুৰ হৈ জ'ছ হেজেলউদে ৪টা আৰু ভূৱনেশ্বৰ কুমাৰে তিনিটা উইকেট দখল কৰে। প্ৰত্যুত্তৰত দুৰ্দান্ত ফৰ্মত থকা বেংগালুৰুৱে মাত্ৰ এটা উইকেট হেৰুৱাই সপ্তম অভাৱতে বিজয় সুনিশ্চিত কৰে। হেজেলউদক খেলখনৰ শ্ৰেষ্ঠ খেলুৱৈ হিচাপে নিৰ্বাচিত কৰা হয়।

০০০০০০০

চলিত বৰ্ষৰ পদ্ম বঁটাৰ বাবে অহা ৩১ জুলাই মনোনয়ন পত্ৰ গ্ৰহণৰ অন্তিম দিন ধাৰ্য কৰা হৈছে। এই বঁটাৰ বাবে মনোনয়ন বা পৰামৰ্শ কেৱল ৰাষ্ট্ৰীয় পুৰস্কাৰ প'ৰ্টেলত অনলাইন যোগে গ্ৰহণ কৰা হ'ব। ১৯৫৪ চনৰ পৰা আৰম্ভ হোৱা এই পদ্ম বঁটাসমূহ প্ৰতি বছৰে গণৰাজ্য দিৱস উপলক্ষে ঘোষণা কৰা হয়। বিভিন্ন ক্ষেত্ৰত আগবঢ়োৱা বিশিষ্ট তথা ব্যতিক্ৰমী কৃতিত্ব আৰু সেৱাৰ বাবে এই বঁটা প্ৰদান কৰা হয়। কলা, সাহিত্য আৰু শিক্ষা, ক্ৰীড়া, চিকিৎসা, সমাজসেৱা, বিজ্ঞান আৰু অভিযান্ত্ৰিক, জনসংযোগ, অসামৰিক সেৱা, বাণিজ্য তথা উদ্যোগ আদিত আগবঢ়োৱা অনবদ্য সেৱাৰ বাবে পদ্মবিভূষণ, পদ্মভূষণ আৰু পদ্মশ্ৰী বঁটা প্ৰদান কৰা হয়।

0000000

সমাপ্ত